

Sliema jibdew l-istagun fuq nota pożittiva

STAĠUN 1965/66

L-Ewwel Ġurnata

**16-10-1965: Sliema Wdrs. FC – Hamrun Sp. FC 2-0
H.T 1-0**

Skorja: J. Bonett (S) 8' u 58'

Referee: Joe M. Cassar Naudi

Sliema Wdrs. FC: Alfred Debono, Lino 'Il-Fus' Falzon, Twanny 'Tal-Manager' Vassallo, Edward Darmanin (Franz Falzon 46'), Leli 'Tal-Fjuri' Micallef, Robbie Buttigieg, Ronnie Cocks, Joe Cini, John Bonett, Edward Aquilina, Vince 'Tal-Manager' Vassallo.

Hamrun Sp. FC: Charles Buttigieg, Patistu Attard, Lolly Muscat, Karmenu Galea, Martin Attard, John 'Il-Lolu' Zarb, Albert Calleja, George 'Ta' Ġulinu' Tonna, Gejtu Briffa, Gejtu 'Iċ-Ĉajn' Zammit (Jimmy Spiteri 57'), George Micallef.

1. Hamrun Spartans kienu akkwistaw lil George Tonna minghand Sliema Wdrs. FC, lil Karmenu Galea minghand Birkirkara, lil Gejtu Zammit 'Iċ-Ĉajn' minghand St. Patrick FC, filwaqt li ħadu lura lil George Micallef minghand Valletta FC u lil Jimmy Spiteri li fl-istagun ta' qabel kien rebaħ il-kampjonat tar-reserves ma' Sliema Wanderers. Jimmy Spiteri huwa ħu Charles Spiteri 'Il-Kiskisell' tal-istess Sliema. George Tonna fl-istagun ta' qabel, minkejja li kien fuq il-kotbata' Sliema, pero' ma kienx lagħab partita waħda magħhom wara li fis-snin ta' qabel kien għażla awtomatika fit-team ta' Rabat FC. Kemm Birkirkara kif ukoll Valletta kienu għamluha diffiċli biex joħorġu l-clearance certificate lil Karmenu Galea u George Micallef rispettivament.
2. Hamrun ittrasferew lill-player A. Debattista lil Little Rainbows fit-Tielet Diviżjoni filwaqt li kienu għoddhom tilfu lil Johnnie Zarb 'Il-Lolu' meta fil-ġranet tas-sajf kien kważi ffirmat ma' Floriana.

3. Sliema kienu akkwistaw lil Edward Darmanin u Tony Griffiths minghand Hibernians. Il-Pawlisti ma riedux jagħtu l-clearance certificate lil Darmanin iżda finalment ċ-ċertifikat ħarġuhulu jumejn biss qabel din il-partita wara li Sliema nfurnaw lill-MFA. Akkwist iehor kien tal-player John Bonett minghand Melita. Fil-fatt Bonett kien diġa lagħab żewġ staġuni ma' Sliema Wanderers bejn 1-1960 u 1-1962. Minn naha l-oħra Sliema ċedew lil Alfred Debono 'Il-Paper' lil Floriana filwaqt li Peter Fitzgerald mar jghix l-Ingilterra.
4. Sliema Wanderers bdew it-training tagħhom hekk kif irritorna Janos Bedl mill-Ungerija fit-3 t'Awwissu 1965 fil-ground ta' Tigne. Kull sena l-Wanderers kienu jittrenjaw fl-Istadium tal-Gżira iżda peress li f'dan l-istagun l-MFA kellha l-inkwiet mal-Management tal-Istadium fuq ftehim ta' kuntratt ġdid, l-MFA ma tatx permess lill-clubs tagħha jagħmlu użu mill-Istadium. Wara kienet ġriet ix-xniegħa li Sliema xorta waħda kienu reġgħu bdew jittrenjaw fil-Gżira Stadium tant li fis-26 t'Ottubru l-MFA kienet ħarġet stqarrija li fiha qalet li kienet ser tinvestiga l-każ u jekk issib li dawn ix-xniegħat huma minnħom kienet ser tieħu passi dixxiplinarji kontra l-club Slimiż.
5. Sliema Wanderers kellhom lura lil Ronnie Cocks wara li kien tilef il-partita away tat-Tazza tač-Champions kontra Panathinaikos tal-Greċja minħabba li kien sofra xi ħruq waqt li kien fuq ix-xogħol ma' Gasan Enterprises. Huwa kien ħareġ mill-isptar San Luqa nhar 1-Erbgħa 11 t' Awwissu 1965 wara li kien dam xahar rikoverat hemmhekk. Cocks kien diġa' lagħab fi friendly kontra Marsa fit-2 t' Ottubru 1965 li Sliema rebħu 2-0 b' goals tal-istess Ronnie Cocks u Vince Vassallo u fil-partita home tat-Tazza tač-Champions kontra Panathinaikos fl-10 t'Ottubru.
6. Sliema kienu sfortunati li ma ziedux aktar goals lejn tmiem il-logħba meta l-ewwel Lolly Muscat fis-77 minuta salva minn fuq il-linja lob ta' Joe Cini li kien għeleb lill-goalkeeper Buttigieg filwaqt li erba' minuti mit-tmiem Ronnie Cocks b'kanunata laqat il-mimduda b'Buttigieg meġħlub għal kollox.

7. Sliema Wanderers kienu qed jilghabu minghajr Joe Aquilina li wegga rkopptu kontra Panathinaikos filwaqt li Joe Cini, Edward Aquilina u Vince Vassallo kollha kienu dubjużi iżda lagħbu. Minflok Aquilina daħal Twanny Vassallo.
8. Players oħra neqsin għall-Wanderers kienu George Cuschieri li ma kienx qed jinżel għat-training u talab li jiġi trasferit wara li Sliema kienu ser jilghabuh fil-kampjonat tar-Reserves u Salvu Bonnici li ma lagħbx minhabba li kien ġie sospiż għal xahar mill-Bord tad-Dixxiplina tal-MFA wara li kien instab ħati li xejjer daqqa lill-player avversarju u li kkaġuna l-abbandun tal-pre-season friendly kontra Floriana. Din il-friendly kienet ġiet imwaqqfa mir-referee Joe Cassar Naudi fis-70 minuta bl-iskor 1-1 wara li l-captain Furjaniz Lolly Borg kien ħareġ lill-players tiegħu mill-ground minhabba l-glied li nqala' bejn il-players kollha.
9. Fi friendlies oħra ta' qabel il-kampjonat Sliema Wanderers kienu għelbu lil Floriana 2-0 b' żewġ goals ta' Joe Aquilina f'partita li ntlagħbet fit-3 ta' Settembru fil-ground ta' Ħal Luqa, filwaqt li fil-11 ta' Settembru 1965 fix-Schreiber huma kienu għelbu lil Marsa FC 9-2 b'żewġ hat tricks minn Joe Cini u Vince Vassallo u goal kull wiehed minn Robbie Buttigieg, John Bonett u Edward Aquilina. Johnnie Fondacaro kien skorja żewġ penalties għal Marsa.
10. Kien hemm entużjażmu kbir fil-club Hamruniż taħt il-Presidenza ġdida ta' Consiglio Damato fejn il-membri mħallsa telgħu għal iktar minn 400 filwaqt li fit-12 t'Awwissu reġa' beda johroġ il-magazine tal-Club 'Spartans Magazine' wara nuqqas ta' erba' snin bis-Sur Bertie Gauci jinħatar Editur. Pawlu Debattista 'It-Tamlu' żamm postu fil-kumitat għall-20 sena konsekuttiva. Huwa kien ilu fil-kumitat minn żmien il-Hamrun Liberty fl-1945.
11. Kien hemm 1,600 spettatur preżenti għal din l-ewwel partita tal-kampjonat bill-clubs jieħdu £36 kull wiehed gate-money.

20-10-1965: Hibernians FC – Birkirkara FC 0-0

Referee: Joseph Agius

Linesmen: Tommy Restall u Ritchie Casha

Hibernians FC: Alfred 'Il-Pampalun' Mizzi, Johnnie 'Il-Gemel' Privitera, Edgar Caruana, Salvu 'Karettoni' Gatt, Freddie 'Barbettu' Mallia (Frankie Pisani), Freddie Delia, Eddie 'L-Ghasfur' Theobald, Joe Galea, Norman Buckle, Jimmy Mizzi, Victor 'Il-Palun' Cassar.

Birkirkara FC: Pawlu Bonello, Pawlu Barbara, Ġanni Saliba, Charles Spiteri, Joe 'Il-Lolu' Zarb, Nenu 'Id-

Deppi' Saliba, Ġeraldu 'Ġillu' Pace, Johnnie 'Finney' Micallef, Karmenu 'L-Iscotch' Borg, Charles 'Id-Dunda' Micallef, Frans 'Il-Lula' Bonnici.

1. Din il-partita suppost li kellha tintlagħab il-Ħadd 17 t'Ottubru iżda ntlagħbet tliet ijiem wara minhabba li l-logħob kollu tal-Ħadd, inkluż dak programmat fix-Schreiber, tħassar kawża tal-maltemp qawwi. L-Imsida kienet mġharrqa filwaqt li fi bnadi oħra bil-maltemp kienet iġġarfet il-Mina tal-Isla.

2. L-akkwisti l-ġodda ta' Hibernians kienu Edgar Caruana li ġie akkwistat mingħand il-girien Little Rainbows u l-inside forward Joe Galea li ġie akkwistat mingħand Gżira United. Hibernians kienu anke ppruvaw iġibu player barrani fejn kellhom negozjati ma' l-ex player ta' Celtic Tom Curley u mal-player Pat Hughes li hūh John kien regolari ma'Celtic. In-negozjati fiż-żewġ okkażjonijiet kienu fallaw.

3. Hibernians kienu ngaġġaw lil Tony Tagliaferro, Surġent fl-Air Force, bħala Coach tagħhom. Tagliaferro kien fully FA qualified coach u Physical Training Instructor fil-Barracks ta' Ħal Safi.

4. Victor Cassar, li kien telaq lejn l-Ingilterra f'nofs l-istaġun ta' qabel f'mument meta kien jinsab fil-quċcata tal-klassifika tal-aqwas korsers, irritorna Malta fit-13 t'Ottubru fis-sagħtejn ta' fil-ghodu. Minkejja li l-kampjonat kien ser jibda sebat ijiem wara Cassar ha postu b'mod immedjat fl-ewwel team ta' Hibernians wara li beda jinżel għat-training mill-istess jum li fih wasal Malta.

5. Minkejja li kienu rrangaw id-differenzi mad-difensur Michael Zammit, Hibernians xorta ma setgħux jagħmlu użu mill-player minhabba li kien tkeċċa fi friendly u ġie sospiż żewġ logħbiet.

6. Hibernians kienu ċedew lill-players Tony Griffiths u Edward Darmanin lil Sliema Wanderers filwaqt li Sunny Anastasi sieheb lil Siggiewi fit-Tielet Diviżjoni. Anastasi kellu jmur għal sentejn mal-Armata f'Dortmund il-Ġermanja minn Ottubru iżda kien talab lill-Hibernians iħalluħ jilgħab sa kemm isiefer ma' Siggiewi. Lejn tmien l-istaġun ta' qabel, Sunny Anastasi minkejja li kien qed jilgħab ma' Hibernians kien ġie ngaġġat bħala coach minn Siggiewi.

7. Ġanni Saliba ta' Birkirkara fl-istaġun ta' qabel kien lagħab partita wahda ma' Rabat FC. Huwa jiġi hu l-player Nenu Saliba 'Id-Deppi'. Fis-snin sebgħin hūhpm iż-żgħir Ġużi Saliba kien lagħab goalkeeper mal-istess Birkirkara.

8. Ir-riżultat ta' draw kien kemmxejn sorprendenti meta Birkirkara kienu għadhom kemm ġew promossi filwaqt li Hibernians kienu kkunsidrati fost il-favoriti għar-rebħ tal-kampjonat flimkien mall-Wanderers.